

ከዚህም በኋላ በስንዴ መከር ጊዜ ሶምሶን የፍየል ጠቦት ይዞ ሚስቱን ሊጠይቅ ሄደና። ወደ ጫጉላ ቤት ወደ ሚስቱ ልግባ አለ፤ አባትዋ ግን እንዳይገባ ከለከለው።

2 ፤ አባትዋም፡፡ ፈጽመህ የጠላሃት መስሎኝ ለሚዜህ አጋባኝ፤ ታናሽ እሳትዋ ከርስዋ ይልቅ የተዋበች አይደለችምን? እባክህ፡ በእርስዋ ፋንታ አግባት አለው።

3 ፤ ሶምሶንም፡፡ ከእንግዲህ ወዲህ በፍልስጥኤማውያን ላይ ክፉ ባደርግ እኔ ንጹሕ ነኝ አላቸው።

4 ፤ ሶምሶንም ሄዶ ሦስት መቶ ቀበሮች ያዘ፤ ችቦም ወስዶ ሁለት ሁለቱንም ቀበሮዎች በጅራታቸው አሰረ፤ በሁለቱም ጅራቶች ማካከል አንድ ችቦ አደረገ።

5 ፤ ችቦውንም አንድዶ በቆመው በፍልስጥኤማውያን እህል መካከል ሰደዳቸው፤ ነዶውንም የቆመውንም እህል ወይኑንም ወይራውንም አቃጠለ።

6 ፤ ፍልስጥኤማውያንም፡፡ ይህን ያደረገው ማን ነው? አሉ። እነርሱም፡፡ ሚስቱን ወስዶ ለሚዜው አጋብቶበታልና የተምናዊው አማች ሶምሶን ነው አሉ። ፍልስጥኤማውያንም ወጥተው ሴቲቱንና አባትዋን በእሳት አቃጠሉ።

7 ፤ ሶምሶንም፡፡ እናንተ እንዲሁ ብታደርጉ እኔ እበቀላችኋለሁ፤ ከዚያም በኋላ ዐርፋለሁ አላቸው።

8 ፤ እርሱም ጭን ጭናቸውን ብሎ በታላቅ አገዳደል መታቸው፤ ወርዶም በኤጣም ዓለት ባለው ዋሻ ውስጥ ተቀመጠ።

9 ፤ ፍልስጥኤማውያንም ወጡ፤ በይሁዳም ሰፈሩ፤ በሌሊ ላይም ተበታትነው ተቀመጡ።

10 ፤ የይሁዳም ሰዎች፡፡ በእኛ ላይ የወጣችሁት ለምንድር ነው? አሉ። እነርሱም፡፡ ሶምሶንን ልናስር፤ እንዳደረገብንም ልናደርግበት መጥተናል አሉ።

11 ፤ ከይሁዳም ሰዎች ሦስት ሺህ የሚያህሉ በኤጣም ዓለት ወዳለው ዋሻ ወርደው ሶምሶንን፡፡ ገዢዎችን ፍልስጥኤማውያን እንደ ሆኑ አታውቅምን? ያደረግህብን ይህ ምንድር ነው? አሉት። እርሱም፡፡ እንዳደረገብኝ እንዲሁ አደረግሁባቸው አላቸው።

12 ፤ እነርሱም፡፡ አስረን በፍልስጥኤማውያን እጅ አሳልፈን ልንሰጥህ መጥተናል አሉት። ሶምሶንም፡፡ እናንተ እንዳትገድሉኝ ማሉልኝ አላቸው።

13 ፤ እነርሱም፡፡ አስረን በእጃቸው አሳልፈን እንሰጥሃለን እንጂ አንገድልህም ብለው ተናገሩት። በሁለትም አዲስ ገመድ አስረው ከዓለቱ ውስጥ አወጡት።

14 ፤ ወደ ሌሊ በመጣ ጊዜም ፍልስጥኤማውያን እልል እያሉ ተገናኙት። የእግዚአብሔርም መንፈስ በኃይል ወረደበት፤ ከንዱም የታሰረበት ገመድ በእሳት እንደ ተበላ እንደ ተልባ እግር ፈትል ሆነ፤ ማሰሪያዎቹም ከእጁ ወደቁ።

15 ፤ አዲስም የአህያ መንጋጋ አገኘ፤ እጁንም ዘርግቶ ወሰደው፤ በእርሱም አንድ ሺህ ሰው ገደለ።

16 ፤ ሶምሶንም፡፡ በአህያ መንጋጋ ከምር በከምር ላይ አድርጌአቸዋለሁ፤ በአህያ መንጋጋ አንድ ሺህ ሰው ገድያለሁ አለ።

17 ፤ መናገሩንም በፈጸመ ጊዜ መንጋጋውን ከእጁ ጣለ፤ የዚያንም ሰፍራ ስም ራማትሌሊ ብሎ ጠራው።

18 ፤ እርሱም እጅግ ተጠምቶ ነበርና። አንተ ይህችን ታላቅ ማዳን በባሪያህ እጅ ሰጥተሃል፤ አሁንም በጥም እሞታለሁ፤ ባልተገረዙትም እጅ እወድቃለሁ ብሎ ወደ እግዚአብሔር ጮኸ።

19 ፤ እግዚአብሔርም በሌሊ ያለውን አዘቅት ሰነጠቀ፤ ከእርሱም ውኃ ወጣ፤ እርሱም ጠጣ፤ ነፍሱም ተመለሰች፤ ተጠናከረም። ስለዚህም የዚያን ቦታ ስም ዓይንህቆሬ ብሎ ጠራው፤ ይህም እስከ ዛሬ ድረስ በሌሊ አለ።

20 ፤ በፍልስጥኤማውያንም ዘመን በእስራኤል ላይ ሀያ ዓመት ፈረደ።